

பிற்படுத்தப்பட்டோர், மிகப்பிற்படுத்தப்பட்டோர் மற்றும் சிறுபான்மையினர் நலத்துறை

மானியக்கோரிக்கை எண் – 9

2008–2009

கொள்கை விளக்கக் குறிப்பு

சிறுபான்மையினர் நலன்

முன்னுரை

ஒரு நாட்டின் பொருளாதார வளர்ச்சி மற்றும் முன்னேற்றம் அந்நாட்டு மக்களின் ஒருமித்த சமநிலையிலான வளர்ச்சியைப் பொறுத்தே அமையும். இதனை நன்குணர்ந்துள்ள இவ்வரசு, பெரும்பான்மை மக்களுக்கு இணையாகச் சிறுபான்மையின மக்களின் சட்டரீதியான உரிமைகளைப் பாதுகாப்பதிலும், கல்வி, வேலைவாய்ப்பு மற்றும் பொருளாதார நலன்களில் அவர்களுக்குரிய பங்கீடு கிடைப்பதை உறுதி செய்வதிலும் நாட்டிற்கே முன்னோடியாக விளங்குகிறது.

சிறுபான்மையினர் நல இயக்ககம் தோற்றுவித்தல்

2. சிறுபான்மையின மக்களின் சமூக, பொருளாதார மேம்பாட்டில் முழுக் கவனம் செலுத்தவும், இந்தியப் பிரதமரின் புதிய 15 அம்சத் திட்டத்தினை நடைமுறைப்படுத்தவும், நீதியரசர் இராஜேந்திர சச்சார் குழுவின் பரிந்துரைகளுக்குச் செயல்வடிவம் அளிக்கவும், சிறுபான்மையினர் நல இயக்ககம் இவ்வரசால் புதிதாகத் தோற்றுவிக்கப்பட்டு 1.8.2007 முதல் செயல்பட்டு வருகிறது. இவ்வியக்ககம் சிறுபான்மையினரின் முன்னேற்றத்திற்கான பல்வேறு நலத் திட்டங்களை வகுத்து, அவை செம்மையாகச் செயல்படுத்தப்படுவதைக் கண்காணித்து வருகிறது. மேலும், சிறுபான்மையின மக்களின் முன்னேற்றத்திற்காகச் செயல்படுத்தப்படும் திட்டங்கள் முறையாக உரியவர்களுக்குச் சென்றடைவதை உறுதி செய்வதற்குத் தேவையான நடவடிக்கைகளை மேற்கொள்வதற்கு உதவியாக அனைத்து மாவட்டங்களிலும் இயங்கும்

மாவட்ட பிற்படுத்தப்பட்டோர் மற்றும் சிறுபான்மையினர் நல அலுவலகங்களில் புதிய பணியிடங்கள் தோற்றுவிக்கப்பட்டுள்ளன.

### **கல்வி மற்றும் வேலைவாய்ப்புகளில் தனி இட ஒதுக்கீடு**

3. சமுதாய முன்னேற்றத்திற்கும், ஆக்கபூர்வமான செயல்களில் மனிதன் தன்னை ஈடுபடுத்திக் கொள்ளவும் கல்வி ஒரு முக்கிய கருவியாகும். சிறுபான்மைச் சமூகத்தினர் கல்வி நிலையிலும் மற்றும் பொருளாதார ரீதியாகவும் முன்னேற்றம் அடைய வேண்டும் என்பதைக் கருத்தில் கொண்டு, இவ்வரசு கல்வி மற்றும் வேலைவாய்ப்புகளில் பிற்படுத்தப்பட்ட வகுப்புப் பட்டியலில் உள்ள கிறித்துவர்களுக்கும், முஸ்லிம்களுக்கும் தலா 3.5 விழுக்காடு – மொத்தம் ஏழு விழுக்காடு – தனி இட ஒதுக்கீடு வழங்கிச் சட்டம் இயற்றியுள்ளது. இந்த ஒதுக்கீடு 15.9.2007 முதல் நடைமுறைப்படுத்தப்பட்டு வருகிறது. இதன் மூலம் பிற்படுத்தப்பட்டோர் பட்டியலில் இடம் பெற்றுள்ள கிறித்துவர்கள் மற்றும் முஸ்லிம்களின் நெடுநாளைய கோரிக்கை நிறைவேற்றப்பட்டுள்ளது.

### **கல்வி உதவித் தொகை**

4. பிற்படுத்தப்பட்டோர் பட்டியலில் உள்ள முஸ்லிம்களும், பிற்படுத்தப்பட்டோர் மற்றும் மிகப் பிற்படுத்தப்பட்டோர் பட்டியலில் உள்ள கிறித்துவர்களும் இவ்வரசால் அளிக்கப்படும் பள்ளிப் படிப்பு உதவித் தொகை, பள்ளி மேற்படிப்பு உதவித் தொகை மற்றும் இலவசக் கல்வித் திட்டம் ஆகியவற்றின் கீழ் வழங்கப்படும் அனைத்து வகை உதவிகளையும் பெற்றுப் பயனடைந்து வருகின்றனர்.

இவை தவிர, சிறுபான்மையின மாணவ, மாணவிகளுக்காக மத்திய அரசு அறிவித்துள்ள கல்வி உதவித் தொகைத் திட்டங்களையும் இவ்வரசு முனைப்புடன் செயல்படுத்தி வருகிறது.

**தகுதி அடிப்படையிலான கல்வி உதவித் தொகைத் திட்டம் (Merit cum Means Scholarship)**

4 (i) தகுதி அடிப்படையிலான கல்வி உதவித் தொகைத் திட்டத்தின் கீழ் மத்திய அரசால் அறிவிக்கப்பட்ட கல்வி நிறுவனங்களில் தொழில்நுட்ப மற்றும் தொழிற் கல்வி பயிலும் சிறுபான்மையின மாணவ, மாணவியருக்குப் படிப்புக்கட்டணம் முழுமையாகவும், இதர கல்வி நிலையங்களில் பயிலும் மாணவ, மாணவியருக்குப் படிப்புக் கட்டணம் ரூ.20,000/- அல்லது அவர்கள் செலுத்திய கட்டணம் இதில் எது குறைவோ அத்தொகை வழங்கப்படும். பராமரிப்புக் கட்டணமாக விடுதி மாணவர்களாக இருப்பின் மாதமொன்றுக்கு ரூ.1000/- வீதமும், விடுதியில் தங்காமல் பயில்பவர்களுக்கு மாதமொன்றுக்கு ரூ.500/- வீதமும் 10 மாதங்களுக்கு வழங்கப்படும். இச்சலுகை பெற அவர்களது பெற்றோரின் ஆண்டு வருமானம் ரூ.2.50 இலட்சத்திற்கு மிகாமல் இருக்கவேண்டும். இத்திட்டத்தில் 30 விழுக்காடு பெண்களுக்காக ஒதுக்கீடு செய்யப்பட்டுள்ளது.

2007-2008-ஆம் ஆண்டில் தமிழ்நாட்டில் தொழிற்கல்வி பயிலும் 753 சிறுபான்மையின மாணவ, மாணவியருக்குத் தகுதி அடிப்படையிலான கல்வி உதவித் தொகைத் திட்டத்தின் கீழ் ரூ.2 கோடி வழங்கப்பட்டுள்ளது.

**பள்ளி மேற்படிப்பு கல்வி உதவித்தொகை (Post Matric Scholarship)**

4 (ii) 11-ஆம் வகுப்பிலிருந்து ஆராய்ச்சிப் படிப்பு வரை பயிலும் சிறுபான்மையின மாணவ, மாணவியருக்கு ரூ.3000/-லிருந்து ரூ.10,000/- வரை நுழைவுக் கட்டணம் மற்றும் படிப்புக் கட்டணமாகவும், 10 மாதங்களுக்கு மாதமொன்றுக்கு ரூ.140/- லிருந்து ரூ.510/- வரை பராமரிப்புக் கட்டணமாகவும் வழங்கப்படுகிறது. இத்திட்டத்தின் கீழ் 2007-2008-ஆம் ஆண்டில் தமிழகத்திலுள்ள 2876 சிறுபான்மையின மாணவ, மாணவியருக்கு ரூபாய் 95 இலட்சம் உதவித் தொகையாக வழங்கப்பட்டுள்ளது.

## சிறுபான்மையின மாணவ, மாணவியர்களுக்கான பரிசுகள் வழங்கும் திட்டம்

5. சிறுபான்மையின மாணவ, மாணவியர் தேர்வுகளில் அதிக மதிப்பெண்கள் பெறுவதை ஊக்குவித்தல், அறிவுத்திறனைப் பெருக்கிக் கொள்வதில் அவர்களிடையே போட்டி மனப்பான்மையை வளர்த்தல் போன்றவை மூலம் அவர்கள் தரமான உயர் கல்வி பயின்று வளமான எதிர்காலம் பெற உதவும் நோக்கத்துடன் 10 மற்றும் 12ஆம் வகுப்பு அரசுப் பொதுத்தேர்வுகளில் அதிக மதிப்பெண்கள் பெறும் சிறுபான்மையின மாணவ, மாணவியருக்குப் பரிசளிக்கும் திட்டம் இவ்வாண்டு முதல் இவ்வரசால் புதிதாக அறிமுகப்படுத்தப்பட்டுள்ளது.

### மாநில அளவிலான பரிசுகள்

5 (i) இத்திட்டத்தின் கீழ், மாநில அளவில் 12-ஆம் வகுப்பு அரசுப் பொதுத் தேர்வில் முதலாவது, இரண்டாவது மற்றும் மூன்றாவது மதிப்பெண்கள் பெறும் சிறுபான்மை இனத்தைச் சார்ந்த மாணவர் ஒருவருக்கும், மாணவி ஒருவருக்குமாக 2 முதல் பரிசுகள் தலா ரூ.10,000 வீதமும், 2 இரண்டாம் பரிசுகள் தலா ரூ.8,000 வீதமும், 2 மூன்றாம் பரிசுகள் தலா ரூ.6,000 வீதமும் வழங்கப்படும்.

5 (ii) அதே போன்று, மாநில அளவில் 10-ஆம் வகுப்பு அரசுப் பொதுத்தேர்வில் முதலாவது, இரண்டாவது மற்றும் மூன்றாவது மதிப்பெண்கள் பெறும் சிறுபான்மை இனத்தைச் சார்ந்த மாணவர் ஒருவருக்கும், மாணவி ஒருவருக்குமாக 2 முதல் பரிசுகள் தலா ரூ.5,000 வீதமும், 2 இரண்டாம் பரிசுகள் தலா ரூ.4,000 வீதமும், 2 மூன்றாம் பரிசுகள் தலா ரூ.3,000 வீதமும் வழங்கப்படும்.

### மாவட்ட அளவிலான பரிசுகள்

5 (iii) 12-ஆம் வகுப்பு அரசுப் பொதுத்தேர்வில் ஒவ்வொரு மாவட்டத்திலும், முதலாவது, இரண்டாவது மற்றும் மூன்றாவது மதிப்பெண்களைப் பெறும் சிறுபான்மையின மாணவர் ஒருவருக்கும், மாணவி ஒருவருக்குமாக மொத்தம் 2 முதல் பரிசுகள் தலா ரூ.3000

வீதமும், 2 இரண்டாம் பரிசுகள் தலா ரூ.2000 வீதமும், 2 மூன்றாம் பரிசுகள் தலா ரூ.1000 வீதமும் வழங்கப்படும்.

5 (iv) அதே போன்று, 10-ஆம் வகுப்பு அரசுப் பொதுத்தேர்வில் ஒவ்வொரு மாவட்டத்திலும், முதலாவது, இரண்டாவது மற்றும் மூன்றாவது மதிப்பெண்களைப் பெறும் சிறுபான்மையின மாணவர் ஒருவருக்கும், மாணவி ஒருவருக்குமாக மொத்தம்

2 முதல் பரிசுகள் தலா ரூ.1500 வீதமும், 2 இரண்டாம் பரிசுகள் தலா ரூ.1000 வீதமும், 2 மூன்றாம் பரிசுகள் தலா ரூ.500 வீதமும் வழங்கப்படும்.

### **உருதுமொழி பயிலும் மாணவ மாணவியர்களுக்கான பரிசுத் திட்டம்**

6. உருது மொழியை முதல் அல்லது இரண்டாவது மொழியாகக் கொண்டு பயின்று 10 மற்றும் 12 ஆம் வகுப்பு பொதுத் தேர்வில் மாநில அளவில் அதிக மதிப்பெண்கள் பெறும், முதல் மூன்று மாணவர்கள் மற்றும் மாணவியர்களுக்கு 10 ஆம் வகுப்பைப் பொறுத்தவரை முறையே தலா ரூ..2,000, ரூ.1,500 மற்றும் ரூ.1,000 மும், 12 ஆம் வகுப்பைப் பொறுத்தவரை முறையே தலா ரூ.3,000, ரூ.2,000 மற்றும் ரூ.1,000 மும் பரிசுத்தொகையாக வழங்கப்படுகிறது.

### **கல்விக்கடன்**

7. உடனடி வேலைவாய்ப்புகளுக்கு உதவக்கூடிய வகையில் மத்திய/ மாநில அரசுகளால் அங்கீகரிக்கப்பட்ட கல்லூரிகள்/ நிறுவனங்களில் ஐந்தாண்டுகளுக்கு மிகாத படிப்புகளைப் பயில்வதற்கு ஏதுவாக பெற்றோரின் ஆண்டு வருமானம் அரசால் அறிவிக்கப்பட்ட வறுமைக்கோட்டிற்கான வருமான வரம்பின் இரு மடங்குக்குக் குறைவான வருவாயுள்ள சிறுபான்மையினத்தைச் சார்ந்த 16 முதல் 32 வயதிற்குட்பட்ட மாணவ, மாணவியருக்குக் கல்விக் கடன் வழங்கப்படும். பெண்கள் மற்றும் உடல் ஊனமுற்றவர்களுக்கு இக்கடனுதவி வழங்குவதில் முன்னுரிமை அளிக்கப்படும். இக்கடன் தொகை, முதல் ஆண்டு தொடங்கி ஆண்டொன்றுக்கு ரூ.50,000/-க்கு மிகாமல் அதிகபட்சமாக ஐந்தாண்டுகளுக்கு மொத்தம் ரூ.2.50 இலட்சம் கடன் வழங்கப்படும்.

இக்கடன் 3 விழுக்காடு சலுகை வட்டி விகிதத்தில் வழங்கப்படுகிறது. பயனாளி கல்வி முடித்து 6 மாதங்களுக்குப் பின் அல்லது வேலைக்குச் சென்றபின் இதில் எது முன்னதாக நிகழ்கிறதோ, அதிலிருந்து 60 மாதத் தவணைகளில் கடன் தொகையைத் திருப்பிச் செலுத்த வேண்டும். இக்கடன் மத்திய அரசு மற்றும் மாநில அரசின் பங்கேற்பு 90 : 10 என்ற விகிதத்தில் தமிழ்நாடு சிறுபான்மையினர் பொருளாதார மேம்பாட்டுக் கழகத்தின் மூலம் வழங்கப்படுகிறது.

### **பொருளாதார மேம்பாட்டுத் திட்டங்கள்**

8. தமிழக அரசு சிறுபான்மையினர் பொருளாதாரத்தில் மேம்பாடு அடைய, அவர்களின் வேலை வாய்ப்புகளுக்கு வழிவகுக்கும் திறன் வளர்ப்புப் பயிற்சிகள் அளித்தல் மற்றும் சுய தொழில் தொடங்குவதற்குத் தமிழ்நாடு சிறுபான்மையினர் பொருளாதார மேம்பாட்டுக் கழகம் மூலமாகக் கடனுதவி வழங்குதல் போன்ற திட்டங்களைச் செயல்படுத்தி வருகிறது.

### **திறன் வளர்ப்புப் பயிற்சிகள்**

8 (i) பெரும்பான்மையின மக்களுக்கு நிகராகச் சிறுபான்மையின மக்கள் சுய வேலை வாய்ப்பினை ஏற்படுத்திக் கொள்ளவும், தனியார் துறைகளில் வேலைவாய்ப்புகளைப் பெற்றிடவும் ஏதுவாக, அவர்களது திறனை மேலும் மேம்படுத்தும் வகையில், தகவல் மற்றும் தொழில்நுட்பம், ஆயத்த ஆடை வடிவமைப்பு மற்றும் தயாரிப்பு, காலணிகள் வடிவமைப்பு, கணினி உதவியுடன் காலணி வடிவமைத்தல், கனரக வாகன ஓட்டுநர் பயிற்சி, போன்ற 14 வகையான தொழில்நுட்ப சிறப்புப் பயிற்சிகள் அளிக்கப்படுகின்றன. இத்திட்டத்தின் கீழ் 2007-2008-ஆம் ஆண்டில் ரூ.2.50 கோடி செலவில் 5,000 சிறுபான்மையின மகளிர் மற்றும் இளைஞர்கள் பயனடைந்துள்ளனர்.

2008-2009-ஆம் ஆண்டிலும் இத்திட்டம் 5000 சிறுபான்மையின மகளிர் மற்றும் இளைஞர்கள் பயன்பெறும் வகையில் ரூ.2.50 கோடி மதிப்பீட்டில் செயல்படுத்தப்படும்.

## தமிழ்நாடு சிறுபான்மையினர் பொருளாதார மேம்பாட்டுக் கழகம்

8 (ii) சிறுபான்மையினர் சுய தொழில் மூலம் தங்களது பொருளாதாரத்தை மேம்படுத்திக் கொள்ள உதவும் வகையில் அவர்களுக்குக் கடன் வசதி ஏற்படுத்திக் கொடுப்பதற்காகத் தமிழ்நாடு சிறுபான்மையினர் பொருளாதார மேம்பாட்டுக் கழகம் 1999-ஆம் ஆண்டில் தொடங்கப்பட்டது. இந்நிறுவனம் சிறுபான்மையினருக்குக் குறைந்த வட்டி விகிதத்தில் கடன் வழங்குகிறது. இக்கடன்கள் தமிழ்நாட்டிலுள்ள கூட்டுறவு வங்கிகள், கூட்டுறவு பால் உற்பத்தியாளர் சங்கம், கூட்டுறவு கைத்தறி நெசவாளர்கள் சங்கம், தமிழ்நாடு தொழில் கூட்டுறவு வங்கி ஆகியவற்றின் மூலமாக வழங்கப்படுகின்றன. தமிழ்நாடு சிறுபான்மையினர் பொருளாதார மேம்பாட்டுக் கழகத்தின் பணி மேலும் வளர்ச்சியடையவும், சிறுபான்மையின மக்களுக்குக் கூடுதலாகக் கடனுதவி வழங்குவதற்கு வழி செய்யும் வகையிலும்

2007-2008-ஆம் ஆண்டில் இக்கழகத்திற்கு அரசு பங்கு மூலதனமாக ரூ.2 கோடி அளித்துள்ளது.

### தனிநபர் கடன்

8 (ii)(அ) சிறுபான்மையினர் பயனடையும் வகையில் அவர்கள் சொந்தமாகத் தொழில் தொடங்கிட அவர்களுக்கு 6 விழுக்காடு வட்டியில் தனிநபர் கடன் வழங்கப்படுகிறது. இத்திட்டத்தின்கீழ் தமிழ்நாடு சிறுபான்மையினர் பொருளாதார மேம்பாட்டுக் கழகத்தின் மூலமாக ஒரு லட்சம் ரூபாய் வரை கடன் அனுமதிக்கப்படுகிறது. அதற்கு மேல் ரூபாய் 5 இலட்சம் வரையிலான தனி நபர் கடன்கள் தேசிய சிறுபான்மையினர் நிதி மற்றும் வளர்ச்சிக் கழக அனுமதி பெற்று வழங்கப்படுகிறது.

### ஆட்டோ கடன் வழங்கும் திட்டம்

8 (ii)(ஆ) சுய வேலை வாய்ப்புத் திட்டத்தின் கீழ் தொழிற் கூட்டுறவு சங்கங்கள் அமைத்துச் செயல்படும் சிறுபான்மையினத்தவருக்கு “தாய்கோ” வங்கி மூலம்

6 விழுக்காடு வட்டியில் ஆட்டோ ரிக்ஷாக் கடன் வழங்கப்படுகிறது. 2007-2008-ஆம் ஆண்டில் இத்திட்டத்தின் கீழ் மதுரை, சிவகங்கை மற்றும் கோயம்புத்தூர் மாவட்டங்களில் ஆட்டோ வாங்க 209 பேருக்கு ரூ.221.78 இலட்சம் கடன் வழங்கப்பட்டது.

**கறவை மாடுகள் வாங்கக் கடன் வழங்கும் திட்டம்**

8 (ii)(இ) பால் உற்பத்தியாளர்கள் கூட்டுறவுச் சங்கத்தில் உறுப்பினராகச் சேர்ந்துள்ள சிறுபான்மை இனத்தவருக்கு இரண்டு கறவை மாடுகள் வாங்க ஒரு பயனாளிக்கு ரூ.30,000 வரை கடன் வழங்கப்படுகிறது. இக்கடன் தமிழ்நாடு கூட்டுறவு பால் உற்பத்தியாளர்கள் இணையம் மூலமாக வழங்கப்படுகிறது.

**சுய உதவிக் குழுக்கள் மூலம் சிறு கடன் வழங்கும் திட்டம்**

8 (ii)(ஈ) தமிழகத்தில், குறிப்பாக ஊரகப் பகுதிகளில், மகளிர் சுய உதவிக் குழுக்கள் மிகச் சிறப்பாகச் செயல்பட்டு அவர்தம் பொருளாதார நிலையினை உயர்த்திக் கொள்வதுடன் அக்குழுக்கள் வங்கிக் கடனை முறையாகச் செலுத்துவதில் முன் உதாரணமாகத் திகழ்வதால், சுய உதவிக் குழுக்களுக்குக் கடன் வழங்குவதில் வங்கிகள் முன்னுரிமை அளிக்கின்றன. தமிழ்நாடு சிறுபான்மையினர் பொருளாதார மேம்பாட்டுக் கழகம் சுயஉதவிக்குழு உறுப்பினர் ஒருவருக்கு ரூபாய் 10,000/- வரையிலும், சுயஉதவிக் குழுவிற்கு அதிகபட்சமாக ரூ.2 இலட்சம் வரையிலும் 4 விழுக்காடு வட்டியில் சிறு வணிகம் செய்திட கூட்டுறவு வங்கிகள் மூலம் சிறுகடன் வழங்குகிறது.

தமிழ்நாடு சிறுபான்மையினர் பொருளாதார மேம்பாட்டுக் கழகத்தின் மூலமாக 2007-2008ஆம் ஆண்டில் 10,473 பயனாளிகளுக்கு ரூ.20.42 கோடி கடனாக வழங்கப்பட்டுள்ளது. 2008-2009-ஆம் ஆண்டில் சுமார் 25,000 சிறுபான்மையினர் பயன்பெறும் வகையில் ரூ.40 கோடி அளவில் கடன் வழங்கப்படும்.

**மகிளா சம்ரிதி யோஜனா திட்டம் :**

8(ii)(உ) அரசு சாரா அமைப்புகள் மூலம் 40 சிறுபான்மையின மகளிர் பயன்பெறும் வகையில், தையல் மற்றும் எம்பிராய்டரி பயிற்சி அளிக்கப்படுகிறது. இத்திட்டத்திற்கான

செலவுத்தொகை ரூ.1,80,000/-ஐ தேசிய சிறுபான்மையினர் நிதி மற்றும் வளர்ச்சிக் கழகமும், தமிழ்நாடு சிறுபான்மையினர் பொருளாதார மேம்பாட்டுக் கழகமும் 85:15 என்ற விகிதத்தில் ஏற்றுக்கொள்கின்றன. இப்பயிற்சி பெற்ற பயனாளிகள் சுயதொழில்கள் மூலம் வருவாய் ஈட்டுவதற்குத் தமிழ்நாடு சிறுபான்மையினர் பொருளாதார மேம்பாட்டுக் கழகம் சிறுகடன் வழங்குகிறது.

#### **மாநில சிறுபான்மையினர் ஆணையம்**

9. மதம் மற்றும் மொழிவழி சிறுபான்மையினரின் நலனையும், உரிமையையும் பாதுகாக்கும் பொருட்டு எடுக்கப்படும் சட்டப்படியான நடவடிக்கைகள் குறித்தும், சிறுபான்மையினர் நலனுக்காகச் செயல்படுத்தப்படும் நலவாழ்வுத் திட்டங்கள் குறித்தும் மாநில அரசுக்கு ஆலோசனைகள் வழங்க 1989-ஆம் ஆண்டில் மாநில சிறுபான்மையினர் ஆணையம் அமைக்கப்பட்டுச் செயல்பட்டு வருகிறது.

#### **முஸ்லீம் மகளிர் உதவிச் சங்கம்**

10. தமிழ்நாட்டில் வாழும் ஆதரவற்ற முஸ்லீம் பெண்களுக்கு உதவிடும் பொருட்டு, சென்னையில் உள்ளதுபோல் தமிழகத்திலுள்ள இதர 30 மாவட்டங்களிலும் முஸ்லீம் மகளிர் உதவிச் சங்கங்கள் தொடங்குவதற்குச் சங்கம் ஒன்றுக்கு ரூபாய் ஒரு இலட்சம் வீதம், மொத்தம் ரூபாய் 30 இலட்சம் வித்துத் தொகையாக (Seed Money) அரசு அளித்துள்ளது. இத்திட்டத்தின் கீழ், இச்சங்கங்கள் கொடையாளிகளிடமிருந்து திரட்டும் நன்கொடைக்கு இணையான தொகையை அரசு வழங்கும்.

சென்னை முஸ்லீம் மகளிர் உதவிச் சங்கத்திற்கு 2007-2008-ஆம் ஆண்டில் ரூ.2.19 இலட்சம் இணை மானியமாக (Matching Grant) அரசால் வழங்கப்பட்டுள்ளது.

#### **மறுவாழ்வுத் திட்டம்**

11. இனக்கலவரங்களால் பாதிக்கப்பட்டு, அன்றாட வருவாயின்றிச் சிரமத்திற்குள்ளாகும் சிறுபான்மைச் சமுதாயத்தைச் சேர்ந்த குடும்பத்தினர் மீண்டும் இயல்பு

வாழ்க்கைக்குத் திரும்பவும், சிறு குற்றங்களுக்காகத் தண்டனை பெற்று விடுதலையாகிவரும் சிறுபான்மையினர், சமுதாயத்தில் கண்ணியமான வாழ்க்கை நடத்திடவும், மளிகைக் கடை நடத்துதல், சிற்றுண்டி விடுதி நடத்துதல், தேநீர் வியாபாரம் செய்தல் போன்ற சிறு தொழில்கள் தொடங்குவதற்கு ஒரு குடும்பத்திற்கு ரூ.10,000 வரை நிதியுதவி வழங்கும் திட்டம் இந்த ஆண்டு முதல் புதிதாகச் செயல்படுத்தப்படுகிறது. இத்திட்டத்தின்கீழ் 2008-2009-ஆம் ஆண்டில் 300 குடும்பங்கள் பயன்பெறும் வகையில் ரூ.30 இலட்சம் நிதி ஒதுக்கீடு செய்யப்பட்டுள்ளது.

### **பாரதப் பிரதமரின் புதிய 15 அம்சத் திட்டம்**

12. இன அமைதி மற்றும் இணக்கம் ஆகியவற்றுடன், பொதுத்துறை நிறுவனங்களை உள்ளடக்கிய மத்திய மற்றும் மாநில அரசு வேலைகளில் சிறுபான்மையினருக்கு நியாயமான பங்கை உறுதிசெய்யும் வகையிலும், பொருளாதார அதிகாரம் அளிக்கும் திட்டங்களில் அவர்களுக்கு நியாயமான பங்கை அளிக்கும் வகையிலும் இந்தியப் பிரதமரின் 15 அம்சத் திட்டம் வடிவமைக்கப்பட்டுள்ளது. இத்திட்டம் நமது விரிவான மேம்பாட்டுக் குறிக்கோள்களுக்கு இணக்கமாக, பயன்கள் நியாயமான வகையில் சிறுபான்மையினருக்குச் சென்றடைவதைக் கண்காணிக்க மாநில அளவிலும் மாவட்ட அளவிலும் கண்காணிப்புக் குழுக்கள் அமைக்கப்பட்டுள்ளன.

13. சிறுபான்மையினருக்குக் கல்வி மற்றும் வேலைவாய்ப்புகளில் தனி டஓதுக்கீடு வழங்கியதன் மூலம் அவர்களது சமூக மற்றும் கல்வி முன்னேற்றம் உறுதி செய்யப்பட்டுள்ளது. திறன் வளர்ப்புப் பயிற்சித் திட்டங்களைச் செயல்படுத்துவதன் வாயிலாக அவர்கள் வேலை வாய்ப்புகள் பெறவும், தமிழ்நாடு சிறுபான்மையினர் பொருளாதார முன்னேற்றக் கழகத்தின் வாயிலாகக் குறைந்த வட்டியில் கடன் வழங்குவதன் மூலம் அவர்கள் சுயதொழில் தொடங்குவதற்கும் வழிவகை செய்யப்பட்டுள்ளது.

14. பாரதப் பிரதமரின் புதிய 15 அம்சத் திட்டத்தினைச் சிறப்பாகச் செயல்படுத்திவரும் இவ்வரசு,

சிறுபான்மை இனத்தவரின் கல்விக்கான வாய்ப்புகளை

அதிகரித்தல், பொருளாதார நடவடிக்கைகள் மற்றும் வேலைவாய்ப்புகளில் சம பங்களித்தல், சிறுபான்மையினரின் வாழ்க்கைத் தரத்தினை மேம்படுத்துதல், வகுப்பு மோதல்களை முன்னெச்சரிக்கையுடன் தடுத்தல் மற்றும் கட்டுப்படுத்துதல், சிறுபான்மையினத்தைச் சார்ந்த மாணவ, மாணவியர் தங்களுடைய தாய்மொழியில் கல்வி பயில வசதி செய்து கொடுத்தல், மொழி வழி சிறுபான்மையினருக்குத் தமிழ்நாடு பாடநூல் கழகம் மூலம் பாடநூல் வழங்குதல் போன்ற பல்வேறு திட்டங்களையும் செயல்படுத்தி வருகிறது.

### **முடிவுரை**

“ஒல்லும்வா யெல்லாம் வினைநன்றே ஒல்லாக்கால்

செல்லும்வாய் நோக்கிச் செயல்” (குறள் 673)

“இயலும் இடங்களில் எல்லாம் செயல்முடிப்பது நலம் தரும்; இயலாத இடமாயின் அதற்கேற்ற வழியை அறிந்து அந்தச் செயலைச் செய்து முடிக்கவேண்டும்.”

—என்னும் அய்யன் திருவள்ளுவர் அறிவுறுத்திய நெறியில் நடைபெற்றுக் கொண்டிருக்கும் இவ்வரசு, சமுதாயத்தில் உள்ள சிறுபான்மைச் சமுதாயத்தினரும் சமூக, கல்வி மற்றும் பொருளாதார நிலைகளில் முன்னேற்றம் அடைந்து சமுதாய நல்லிணக்கத்துடன் வாழ்வதற்கான அனைத்து நடவடிக்கைகளையும் செயல்படுத்தி வருகிறது.

**மு.கருணாநிதி**  
**முதலமைச்சர்**